

बिट्स मॉडल यूनाइटेड

नेशनस प्रतियोगिता आज से

बांग्लादेश के नोबेल पुरस्कार विजेता युनिस सहित विख्यात हस्तियां आएंगी

भास्कर न्यूज | पिलानी

बिट्स मॉडल यूनाइटेड नेशनस प्रतियोगिता का तीसरा संस्करण बिट्समून सोसायटी के तत्वावधान में चार से छह फरवरी तक बिट्स के पिलानी व हैदराबाद कैम्पस में आयोजित किया जाएगा। यूएनओ में अंतरराष्ट्रीय विषयों पर होने वाली बैठकों में निर्णय लेने और उसकी कार्य प्रणाली की प्रस्तुति वाली इस प्रतियोगिता में देश के विभिन्न विश्वविद्यालयों, जापान, साईप्रस, रूस, यूनाइटेड किंगडम व मिस्र सहित 15 देशों के विश्वविद्यालय स्तर के करीब 350 विद्यार्थी भाग लेंगे।

कार्यक्रम संयोजक अमन गुप्ता व बिट्समून के अध्यक्ष शोभित गुप्ता ने बताया कि विद्यार्थियों की रुचि व भागेदारी ने इसे भारत की महत्वपूर्ण

प्रतियोगिता बना दिया है। इस वर्ष प्रतियोगिता में विजेताओं की पुरस्कार राशि तीन लाख 50 हजार रुपए है। यह प्रतियोगिता बिट्स के पिलानी व हैदराबाद कैम्पस में एक साथ चलेगी। प्रतियोगिता के दौरान होने वाली व्याख्यानमाला में पिलानी कैम्पस में बांग्लादेश के नोबेल पुरस्कार विजेता ग्रामीण बैंक के निदेशक मोहम्मद युनिस, सीएनएन के अंतरराष्ट्रीय हीरो ऑफ दी ईयर 2010 नारायणन कृष्णन एवं प्रख्यात पत्रकार केएस सच्चिदानंद मूर्ति के व्याख्यान होंगे। हैदराबाद कैम्पस में कैसर का बहादुरी से सामना करने वाले मशहूर कलाकार आनंद शंकर जयंत और आंध्रप्रदेश के सूचना एवं तकनीकी मंत्री पूनेला लक्ष्मेय विद्यार्थियों के साथ अपना अनुभव बाटेंगे। बिट्स के कंप्यूटर हार्डवेयर डिविजन के डीन प्रो. एनवी मुरलीधर राव के मार्गदर्शन में होने वाली इस प्रतियोगिता का उद्घाटन चार फरवरी को शाम पांच बजे बिट्स सभागार में होगा।